

150. Il-Messaġġ

Is-surgent baġtu
b'messaġġ għal dar
urgenti ħafna
li ġol-isptar

Kien miet ir-raġel
ta' waħda mara,
sabiex jgħarrafha
b'dak li kien ġara.

Il-kuntistabbli
sabha bi tqila
l-aħbar iwassal
hekk hekk qalila!

'Mma kellu jobdi,
għax is-surgent
hedded li jwasslu
dak il-mument.

Il-mara toqghod
ġewwa kerrejja:
il-kuntistabbli
sa wasal għejja;

Turġien mudlama,
mimlija ħmieġ,
u ilma mxerred,
biċċiet taż-żgieġ.

Il-bieb hu ħabbat
bil-mod il-mod,
u kif hi fethet,
b'lehen jirtghod

Qallha: "Karmena
żewġek marid,
u lilek jara
malajr irid."

"Xi ġralu f'daqqa,
żewġi miskin?"
"Xejn, xejn, Karmena,
ħassu ħazin."

“Ah mhux ewwilla
li żewġi miet?”
Il-kuntistabbli
waqa’ fis-skiet,

Iżda l-qalb għamel
b’għajnejh bid-dmugħ,
qallha bil-ħlewwa,
b’lehen mibluh:

“Iva ħalliena,
il-Mulej jgħinu!”
“Jista’ għaliya
jiehdu go għajnu!”

Qalet Karmena
b’ton irrabjat;
il-kuntistabbli
baqa’ skantat,

u b’għirja waħda
ħareġ ’il barra,
u kliem mhux xieraq
hu ferra’ garra!